

مارچ ۱۹۸۵ء

۳۱

ڈاکٹر محمد عبداللہ چغتائی

فن اور شخصیت

پروفیسر محمد اسلم، شعبہ تاریخ پنجاب یونیورسٹی، لاہور

۱۸ دسمبر ۱۹۸۳ء کو رات کے آٹھ بجے پاک و ہند کے نامور مورخ اور اسلامی فن تعمیر کے ماہر ڈاکٹر محمد عبداللہ چغتائی ۸۸ سال کی عمر میں انتقال کر گئے۔

ان کی وفات سے چند ماہ قبل علی گڑھ سے ڈاکٹر مختار الدین احمد لاہور تشریف لائے تو ان کی خواہش پر میں انہیں چغتائی صاحب کے ہاں لے گیا۔ ان کے ایک فرزند ہمیں چغتائی صاحب کے کمرے میں لے گئے۔ مرحوم اس وقت پلنگ پر لیٹے ہوئے تھے اور ان کا حافظہ جواب دے چکا تھا۔ ڈاکٹر مختار الدین احمد نے کئی واقعات دہرائے، لیکن چغتائی مرحوم ہر بات پر یہی کہتے رہے کہ انہیں اب کچھ یاد نہیں رہا۔ ہم تھوڑی دیر ان کے پاس بیٹھ کر چلے آئے۔ یہ مرحوم سے میری آخری ملاقات تھی۔

یہ ۱۹۵۳ء کی بات ہے۔ ان دنوں میں پنجاب یونیورسٹی میں ایم اے تاریخ کا طالب علم تھا۔ مولانا سید احمد صاحب اکبر آبادی کے تلمیذ الرشید ڈاکٹر حمید الدین مرحوم ہمیں تاریخ پڑھانے پر مامور تھے۔ انہوں نے مغلوں کے فن تعمیر پر خود لیکچر دینے

کی بجائے یہ کام چغتائی صاحب کو سونپا۔ یوں ان سے میرا تعارف ہوا۔ ۱۹۵۵ء سے
پروفیسر محمد شجاع الدین مرحوم نے دیال سنگھ کلج لاہور میں ہر سال ہسٹری کانفرنس
اور تاریخی نوادرات کی نائٹس منعقد کرنے کا سلسلہ شروع کیا۔ چغتائی صاحب کو
اس تقریب میں شرکت کا دعوت نامہ بھیجا جاتا اور مرحوم بڑے ذوق و شوق سے اس
تقریب میں شرکت کرتے اور تحقیقی مقالہ بھی پیش کرتے۔

ڈاکٹر عبداللہ چغتائی محلہ چابک سواراں لاہور کے رہنے والے تھے۔ یہ محلہ پرانے
شہر کے عین وسط میں علامی سعد اللہ کے فرزند میاں خان کی حویلی سے متصل واقع
ہے۔ ان کے بزرگوں کا پیشہ معاری تھا اور اس فن میں انھوں نے بڑا نام پیدا کیا تھا۔
چغتائی صاحب کے جد امجد میاں صلاح معمار (م ۱۸۵۸ء) مہاراجہ رنجیت سنگھ کے
افسر تعمیرات تھے اور ان کی نگرانی میں کئی عمارات تعمیر ہوئی تھیں۔ خود چغتائی صاحب
کے والد بزرگوار کریم بخش کو بھی اس فن سے بڑی مناسبت تھی اور انھوں نے اپنا ڈاکٹریٹ
کا مقالہ بھی انہی کے نام معنون کیا تھا۔ ہم بڑے وثوق کے ساتھ کہہ سکتے ہیں کہ
چغتائی مرحوم کو فن تعمیر کے ساتھ دلچسپی اپنے بزرگوں سے ورثہ میں ملی تھی۔

موصوف فن تعمیر کی پرانی روایتوں کے امین اور قدردان تھے۔ جب لاہور کی
مشہور شاہراہ مال روڈ پر مسجد شہداء تعمیر ہوئی تو انھوں نے مسجد بنانے والوں کے
خلاف عدالت میں مقدمہ دائر کر دیا۔ چغتائی صاحب کا یہ موقف تھا کہ مسجد کی تعمیر میں
ہماری روایات سے انحراف کیا گیا ہے اور اس کا منار کسی گرجے کا ٹرسلہ (SPIRE)
معلوم ہوتا ہے۔ اس مقدمے کا اخبارات میں خوب چرچا ہوا اور مرحوم مسجد کے منار
میں تبدیلی کروانے میں کامیاب ہو گئے۔

میں کبھی کبھی ان سے ملنے ان کی قیام گاہ پر چلا جاتا تھا۔ ان کی لائبریری
میں حوالے کی تمام کتابیں موجود تھیں۔ وہ صبح نو بجے مطالعہ کی میز پر بیٹھتے اور

دوپہ کے کھانے تک لکھنے پڑھنے میں مصروف رہتے۔ ظہر کے بعد دوبارہ مطالعہ شروع کر دیتے۔ یہ سلسلہ پانچ بجے تک جاری رہتا۔ اس کے بعد مرحوم ٹہلنے کے لئے گھر سے نکلتے اور مغرب کی نماز مسجد میں ادا کر کے گھر لوٹتے۔ بڑھاپے اور ضعف کے باوجود وہ فرتی اوقات میں مطالعہ ضرور کرتے تھے۔

چغتائی صاحب کے دارالمطالعہ میں فرش سے لے کر چیت تک ریک بنے ہوئے تھے جو کتابوں سے بھرے ہوئے تھے۔ اس کمرے میں بانس کی ایک بیڑھی بھی رکھی ہوئی تھی۔ جس طرح جوتوں کی دکان پر سیلزمین بیڑھی لگا کر جوتوں کا ڈبہ اتار لاتا ہے اسی طرح چغتائی صاحب کتاب اتار لاتے تھے۔ ان کے پاس سلائڈز کا ایک قیمتی ذخیرہ تھا جو اسلامی فن تعمیر کے شاہ پاروں پر مشتمل تھا۔

چغتائی صاحب کو کتبوں کے چربے اتارنے میں بڑی مہارت تھی۔ ایک بار انھوں نے ان چربوں کی نمائش بھی کی تھی۔ انھوں نے راجستھان کی تاریخی بستی ”کھاٹو“ بارے میں اپنے ایک تحقیقی مقالے میں ایسے کئی کتبوں کا عکس شائع کیا ہے جو ”کھاٹو“ میں موجود نہیں ہیں۔

چغتائی مرحوم کی تحریروں میں مجھے ”کھاٹو“ پر ان کا مقالہ ”بھد پسند ہے۔ یہ فالہ سہ ماہی اردو کو اچھی میں چھپا تھا اور میں متعدد بار اس کا مطالعہ کر چکا ہوں۔ ہمیشہ لطف اندوز ہوا ہوں۔ یہ بھی عجیب اتفاق ہے کہ ان کے انتقال کی شب سا یہی مضمون پڑھ کر سویا اور صبح ان کی سناؤنی آگئی۔

میں نے ان سے بھی کئی بار اس مضمون کا ذکر کیا اور اپنی پسندیدگی کا اظہار کیا۔ ایک بار میرے استفسار پر انھوں نے فرمایا کہ انھیں اپنی تحریروں میں ”ناگور“ کے نام میں اپنا مضمون بہت پسند ہے۔ یہ مضمون دکن کالج پونا کے محلہ میں شائع ہوا تھا۔

میں نے ایک بار ان سے دریافت کیا کہ ان کی زندگی کا بہترین وقت کہاں گزرا ہے؟ چغتائی مرحوم نے جواب دیا کہ دکن کالج پونان میں گزرا ہوا وقت انھیں یاد آتا ہے تو وہ آہریدہ ہو جاتے ہیں۔ انھوں نے پونا میں قیام کے دوران میں لکھنے پڑھنے کا بڑا کام کیا اور اسے وہ اپنی زندگی کا ماحصل سمجھتے تھے۔ اسی زمانے میں انھوں نے گجرات کا ٹھیاواڑ کے دورے کئے اور پروفیسر محمد ابراہیم ڈار اور سید ابو ظفر ندوی سے مل کر گجرات کے فن تعمیر کے بارے میں معلومات اکٹھی کیں اور انھیں کتابی شکل میں شائع کیا۔ ڈار صاحب کے وہ بڑے مزاح تھے اور ان کا ذکر بڑی محبت سے کیا کرتے تھے۔

ڈاکٹر عبداللہ چغتائی نے کچھ عرصہ اورنگ آباد میں انجن ترقی اردو ہند کے صدر دفتر میں مولوی عبدالحق کے ساتھ گزارا تھا۔ اس زمانے کی یادداشتیں انھوں نے محفوظ کر لی تھیں جو مولوی صاحب کے خطوط کے ساتھ اورینٹل کالج میگزین لاہور میں شائع ہوئیں اور علمی حلقوں میں بڑے ذوق و شوق کے ساتھ پڑھی گئیں۔ مولوی صاحب ان کے ساتھ بڑے بے تکلف تھے اور ہلکی پھلکی گالی بھی دے دیتے تھے۔ ان کے نام ایک خط میں مولوی صاحب بڑے خوشگوار موڈ میں لکھتے ہیں :

چھوٹے بڑے نئے پرانے عالم جاہل ہر قسم کے چغتائی کو سلام
چغتائی صاحب کے علامہ اقبال، حافظ محمود شیرانی، ان کے فرزند اختر شیرانی، جسے وہ ہمیشہ داؤد کے نام سے یاد کیا کرتے تھے، مولوی عبدالحق، سید سلیمان ندوی، مولانا انور شاہ کشمیری، ڈاکٹر سید عبداللہ، مولوی محمد شفیع اور مولانا سعید احمد اکبر آبادی جیسے نابغہ روزگار بزرگوں کے ساتھ بڑے اچھے مراسم تھے۔ علامہ اقبال کی مجلس میں انھیں ”ماسٹر جی“ کے لقب سے یاد کیا جاتا تھا کیونکہ ڈاکٹر ٹیٹ کرنے سے پہلے موصوف لدھیانہ کے کسی سکول میں ماسٹر تھے۔ چغتائی صاحب جتنی دیر اقبال کی مجلس

مارچ ۱۹۸۵ء

۳۵

میں بیٹھے ہنسنے ہنسانے کا سلسلہ جاری رہتا۔

انھوں نے علامہ اقبال اور سید سلیمان ندوی کے بارے میں اپنی یادداشتیں محفوظ رکھ لی تھیں جنہیں انھوں نے مختلف مجلوں میں چھپوا دیا تھا۔ مولانا نور شاہ کشمیری کے ساتھ اپنے مراسم کا ذکر انھوں نے ایک کتابچے میں کیا ہے جو دیوبند کے جشن صد سالہ کے موقع پر انھوں نے شائع کیا تھا۔ ڈاکٹر سید عبداللہ کی محفل میں ہیں نے انھیں کئی بار دیکھا ہے۔ ان کے تعلقات کا سلسلہ ساٹھ پینسٹھ سال پر پھیلا ہوا تھا۔

ڈاکٹر صاحب کو پہلی بار جب میں نے دیکھا تو وہ براؤن رنگ کے سوٹ میں ملبوس تھے۔ اس زمانے میں وہ ترکی ٹوپی پہنا کرتے تھے۔ کبھی کبھی وہ سیاہ رنگ کے سوٹ میں بھی نظر آ جاتے تھے۔ وفات سے چند سال قبل انھوں نے ترکی ٹوپی کی بجائے تاشقندی طرز کی پھولدار ٹوپی پہننا شروع کر دی تھی۔ موصوف اس ٹوپی کی وجہ سے ہزاروں کے مجمع میں پہچانے جاتے تھے۔ میں نے صرف ایک بار جس روز وہ مجھے اور مولانا سعید احمد اکبر آبادی کو لاہور کی تاریخی عمارت دکھلانے لے گئے تھے، دھاری دار قمیص اور سفید پاجامے میں ملبوس دیکھا ہے۔ گھر میں وہ تہ بند بھی استعمال کر لیتے تھے۔ ان کا لباس عموماً استری سے بے نیاز رہتا تھا۔

اپریل ۱۹۶۷ء میں لاہور میں آل پاکستان ہسٹری اینڈ میوزیم کانفرنس منعقد ہوئی۔ میں فروری میں نو سال کے بعد انگلستان سے واپس آیا اور تین ہفتے بعد علی گڑھ چلا گیا وہاں مولانا سعید احمد اکبر آبادی کی بیٹی ریحانہ سے میرا عقد ہو گیا۔ مارچ کے اواخر میں میں علی گڑھ سے واپس لوٹا تو پروفیسر سعید الدین احمد ڈار کے توسط سے مجھے اور میرے اہلکے کو کانفرنس میں شرکت کا دعوت نامہ ملا۔

میری اہلیہ زندگی میں پہلی بار لاہور آئی تھی اس لئے مندوہی کے ساتھ اسے لاہور کے تاریخی مقامات دیکھنے کا موقع مل گیا۔ ایک دن لاہور کارپوریشن نے مندوہی کو شالامار باغ میں چائے کی دعوت دی۔ اتفاق سے میں، میری اہلیہ اور چنتائی صاحب ایک ہی میز پر بیٹھے۔ چنتائی صاحبہ تکلفات سے کوسوں دھڑکتے تھے۔ انھوں نے انگوٹے اور سبابہ کی مدد سے ایک رس گلا اٹھایا اور اسے دانتوں سے کاٹ کاٹ کر کھانے لگے۔ اس کا شیرہ ان کے لباس پر گرنے لگا۔ میری اہلیہ نے حیرت سے ان کی طرف اور پھر میری طرف دیکھا۔ میں نے اسے اشارے سے سمجھایا کہ اس میں حیران ہونے کی بھلا کیا بات ہے۔ چند منٹ بعد نماز مغرب کا وقت ہو گیا۔ چنتائی صاحبہ کو وضو کی حاجت تھی۔ انھوں نے کوٹ اتارنے کی بجائے اس کے بازو اوپر پٹھائے اور تالاب کے کنارے بیٹھ کر وضو کرنے لگے۔ میری اہلیہ نے دوبارہ حیرت سے میری طرف دیکھا تو میں نے اسے بتایا کہ موصوف ان کے والد بزرگوار کے دوست ہیں اور انھوں نے مولانا اکبر آبادی کے والد بزرگوار ڈاکٹر ابراہیم حسین کی آنکھیں دیکھی ہوئی ہیں۔ ہم لوگ پنجاب کے رہنے والے ہیں اس لئے تکلفات میں نہیں پڑتے۔

دسمبر ۱۹۵۵ء میں کراچی میں آل پاکستان میسٹری کانفرنس منعقد ہوئی۔ اتفاق سے مجھے اور چنتائی صاحبہ کو ٹرین کے ایک ہی کپارٹمنٹ میں جگہ ملی۔ مرحوم ہر اسٹاپ پر ٹرین سے اتر کر پلیٹ فارم پر ٹہلنا شروع کر دیتے۔ جب گارڈ وہیل دیتا تو مرحوم فوراً چونکتے اور اپنا کپارٹمنٹ بھول جاتے۔ میں کھڑکی میں سے آواز دیتا تو لپک کر گارڈی میں سوار ہو جاتے۔ ایک بار موصوف حافظ محمود شیرانی سے ملنے ان کے وطن ”شیرانیوں کی ڈھانی“ گئے۔ ان کی لاہور کی روانگی سے قبل حافظ صاحب نے ایک خط میں انھیں خصوصی ہدایات دی تھیں کہ وہاں تک پہنچنے کے لئے کس اسٹیشن سے گارڈی بدلنا ہوگی اور کہاں اتریں گے۔ اسی طرح مولوی عبدالحق نے ایک بار

مارچ ۱۹۸۵ء

۳۷

انھیں ہالپر بلایا تو سفر کے بارے میں خاص ہدایات دیں جو چغتائی صاحب کے نام ان کے خطوط میں موجود ہیں۔ اس سے یہ مترشح ہوتا ہے کہ ان کے لئے سفر کو ناہفت خان طے کرنے سے کم نہ ہوتا تھا۔

کراچی پہنچ کر میں اپنے عم مکرم کے ہاں چلا گیا اور چغتائی صاحب نے منڈوین کے ساتھ نارٹھ ویسٹرن ہوٹل میں قیام کیا۔ ایک دن ڈاکٹر محمود حسین صاحب (براہوہ ڈاکٹر ذاکر حسین خاں، صدر جمہوریہ ہند) نے اپنے لیکچر میں اس بات کا گلہ کیا کہ اب انھیں ریسرچ اسکالرز نہیں ملتے۔ جو نہی یہ نشست ختم ہوئی چغتائی صاحب مجھے بازو سے پکڑ کر ڈاکٹر محمود حسین کے پاس لے گئے اور ان سے کہنے لگے کہ ایک ریسرچ اسکالر تو یہ رہا، اسے اپنے شعبے میں داخل کر لیجئے۔ چنانچہ مجھے پی ایچ ڈی میں داخلہ مل گیا اور میں نے شاہجہاں کی مذہبی پالیسی پر کام شروع کر دیا لیکن اسے پارہ تکمیل تک پہنچانے سے قبل ہی میں انگلستان چلا گیا۔

۱۹۶۹ء میں مولانا سعید احمد اکبر آبادی آزادی کے بعد پہلی بار پاکستان تشریف

لائے۔ ڈاکٹر عبداللہ چغتائی کے ساتھ ان کے دیرینہ مراسم تھے۔ چغتائی صاحب جس زمانے میں تاج محل کے بارے میں پی ایچ ڈی کا مقابلہ تیار کر رہے تھے۔ ان دنوں آگہ میں ان کا قیام مولانا اکبر آبادی کے والد ماجد ڈاکٹر ابراہیم حسین مرحوم کے ہاں تھا۔ چغتائی صاحب فرمایا کرتے تھے کہ ان پر ان کی شفقت کا یہ عالم تھا کہ ان کے لئے ناشتہ اور کھانا خود اٹھا کر لایا کرتے تھے۔ چغتائی صاحب نے اپنے مقالے کے دیباچے میں ڈاکٹر صاحب کا خصوصی شکریہ ادا کیا ہے۔

چغتائی صاحب نے ایک روز اپنے بیٹے سے کارمنگوائی اور مجھے اور مولانا اکبر آبادی کو لاہور کے تاریخی مقامات دکھانے لے گئے۔ انھوں نے ایک فلاسک میں چائے اور دوسری میں ٹھنڈا پانی ڈال کر کار میں رکھ لیا۔ موصوف ہمیں شالامار باغ اور

جہانگیر کا مقبرہ دکھانے کے بعد قلعہ لے گئے۔ جون کا غالباً دوسرا ہفتہ تھا اور دوپہر کے گیارہ، سو اگیارہ بجے ہم قلعہ پہنچے۔ ڈاکٹر صاحب شاہجہانی طرز کی ایک عمارت کے سامنے کھڑے ہو کر اس کی فنی خوبیاں بیان کرنے لگے۔ ایک موقع پر انھوں نے مولانا کو مخاطب کر کے فرمایا: ”ذرا اس مرغولے کو غور سے دیکھئے۔“ دھوپ اٹھ گئی کی وجہ سے مولانا بڑے گھبرائے ہوئے تھے اور انھوں نے اچانک اتار کر اپنے بازو پر رکھی ہوئی تھی۔ جب ڈاکٹر صاحب نے ان کی توجہ مرغولے کی طرف متوجہ کرنا چاہی تو مولانا نے مجھے کہا، ”یہاں گرمی کے مارے جان نکلی جا رہی ہے اور انھیں مرغولے کی پڑی ہے۔“ اسی ایک واقعہ سے فن کے ساتھ ان کے نگاہ کا اندازہ لگایا جاسکتا ہے۔ مرحوم اپنے فن کے آخری استاد تھے،

افسوس کہ قبیلہ مجنوں کسے نماند

قلعہ دکھانے کے بعد مرحوم ہمیں اپنے گھر لے گئے۔ کھانے کا وقت ہو چکا تھا۔ انھوں نے اپنے اہل خانہ سے دریافت کیا تو انھوں نے اطلاع دی کہ کھچڑی تیار ہے۔ چغتائی صاحب نے کئی بار دریافت کیا ”مولانا کھچڑی کھائیں گے؟“ پھر خود ہی زنان خانے میں گئے اور کھچڑی اور دہی اٹھا لائے۔ کہنے کو تو معمولی سا کھانا تھا لیکن جس خلوص اور محبت کے ساتھ ہمیں کھلایا، اس کی یاد ہمیشہ ہمارے دلوں میں تازہ رہے گی۔

چغتائی صاحب ایک بار ہرات تشریف لے گئے۔ وہاں انھوں نے سلطان غیاث الدین غوری کی تعمیر کردہ جامع مسجد، امام فخر الدین رازی کا مقبرہ اور اسی طرح کی کئی تاریخی عمارتیں دیکھیں۔ ہرات سے سات آٹھ میل کے فاصلے پر زمانہ ولیم کا بنا ہوا ایک سنگی پل ہے جو ”پل میلان“ کے نام سے مشہور ہے۔ موصوف پاپیاد وہ پل دیکھنے گئے۔ اس پل کی خوبی یہ تھی کہ اس کی کمان بناتے وقت اس بات

کا خاص خیال رکھا گیا تھا کہ پھر سالے کے بغیر اس ترتیب سے جوڑے جائیں کہ گرنے نہ پائیں۔ ڈاکٹر صاحب جب ہرات سے واپس لوٹے تو انھوں نے اس پل کی بڑی تعریف کی۔

میں جب بھی ان سے ملتا پل میلان کا ذکر ضرور چھیڑ دیتا۔ ڈاکٹر صاحب بڑے مزے کے ساتھ اس کی فنی خوبیاں بیان کرتے۔ اس وقت ان کی آنکھوں کی چمک دیکھنے کے لائق ہوا کرتی تھی۔ مجھے اس وقت یوں محسوس ہوتا تھا جیسے وہ پل کے سامنے کھڑے ہیں اور اسے دیکھ کر اس کی خوبیاں بیان کر رہے ہیں۔ ان کے کمرے میں سلطان الحجا تو خدا بندہ کے بقرے کی ایک رنگین تصویر یوار پر آویزاں تھی۔ اس کی کمانیں اور گنبد اس دور کے فن تعمیر کا شاہکار ہیں۔ شاید اسی وجہ سے انھوں نے اسے نمایاں جگہ پر لٹکا یا ہوا تھا۔

ایک بار موصوف کا پاؤں پھسل گیا اور ان کی ٹانگ کی ہڈی ٹوٹ گئی۔ میں زیادت کے لئے حاضر ہوا تو چار پائی پر لیٹے ہوئے تھے اور ٹانگ پر پلستر لگا ہوا تھا۔ رجوم اپنے عزم بالجزم سے جلد ہی تندرست ہو گئے اور اپنے گھر سے شہر تک جانے لگے۔

جب ان کی صحت اچھی تھی تو کئی کئی میل پیدل چل پھر لیتے تھے۔ جب وہ کوئی مضمون تیار کر لیتے تو ایک بستہ بغل میں دبا کر کسی اخبار کے دفتر میں پہنچ جاتے۔ اپنا نمونہ مدیر اخبار کو دکھاتے اور فنی پہلوؤں پر بحث کرتے۔ ان کا مضمون اخبار کے منڈے ایڈیشن میں بڑی آب و تاب کے ساتھ چھپتا۔ میں نے اپنے زمانہ طالب علمی والٹ کے بہت سے مضامین جمع کئے تھے، جواب بھی میرے پاس محفوظ

-۶-

ایک بار چغتائی صاحب مجھ سے روٹھ گئے۔ بات یوں ہوئی کہ جب بھی کسی

میں میرا کوئی مضمون چھپتا، مرحوم میرے نام ایک پوسٹ کارڈ ارسال کرتے اور یہ
 گھر کرتے کہ اس مضمون میں فلاں کتاب کا حوالہ کیوں نہیں دیا۔ میں نے ایک بار
 رُج ہو کر ان کے اور اپنے ایک مشترکہ دوست سے اس کا ذکر کیا۔ انھوں نے
 کہا ڈر اصل چغتائی صاحب اس موضوع پر خود کچھ لکھنا چاہتے تھے اور تم ان کا موضوع
 لے آؤ۔ اب ان کے نزدیک یہ موضوع پامال ہو گیا ہے۔ خدا ان کے ساتھ بھی
 ایسا ہو چکا تھا۔ ہمارے دوست کا ایک مضمون شائع ہوا تو چغتائی صاحب نے
 ایڈیٹر سے شکایت کی کہ یہ مضمون تو ان کا ہے۔ ایڈیٹر نے پوچھا کہ ان کا یہ مضمون کس
 مجلے میں چھپا تھا؟ چغتائی صاحب نے جواب دیا کہ وہ بھی اس موضوع پر لکھنے کا
 ارادہ کر رہے تھے۔ ایک بار جب چغتائی صاحب کا پوسٹ کارڈ شعبۂ تاریخ کے
 چیرا سیوں اور کلرکوں کی نظروں سے گذرتا ہوا مجھ تک پہنچا تو مجھے بڑی ذہنی کوفت
 ہوئی۔ میں نے انھیں بڑا سخت خط لکھا۔ اس کے جواب میں ان کا ایک ناصحانہ خط
 آیا کہ وہ تو میرے بھلے کے لئے ایسا کرتے ہیں۔ تاہم ہماری بات چیت بند ہو گئی
 لیکن چند ماہ بعد ایک تقریب میں ہماری صلح ہو گئی اور میں دوبارہ ان کے ہاں
 جانے آئے لگا۔

چغتائی صاحب جس کے دوست ہوتے تھے اس پر جان چھڑکتے تھے اور اگر کسی
 کے مخالف ہو جاتے تھے تو پھر اللہ دے اور بندہ لے۔ خان محمد ولی اللہ خاں سے،
 جو پہلے محکمہ آثار قدیمہ کے سپرنٹنڈنٹ تھے اور ان دنوں محکمہ اوقاف کے مشیر آثار قدیمہ
 ہیں، علی مباحث کا سلسلہ جاری رہتا تھا۔ اگر خاں صاحب کسی عمارت کے بچے کچھ حصہ
 کو عید گاہ کی محراب ثابت کرتے تو چغتائی مرحوم اسے جنازہ گاہ کی محراب بتاتے۔ خان
 موصوف اپنی لیبارٹری میں اینٹوں کا تجزیہ کراتے اور اس کی رپورٹ اخبارات میں
 شائع کر دیتے۔ کئی سال کوٹ خواجہ سعید کی محراب پر ان دونوں بزرگوں کی بحث

۱۹۸۵ء

۴۱

کا سلسلہ چلتا رہا۔ اسی طرح شیخ محمد اکرام مرحوم، مصنف کوٹریسیریز، کے ساتھ بھی ان کی لوگ جھونگ ہوتی رہتی تھی۔

جناب گلزار احمد صاحب، جو ان دنوں ٹیکسلا میوزیم کے کیورٹر ہیں، ایم اے تاریخ کی تیاری میں مصروف تھے۔ انھوں نے آرکیالوجی کے دہرچوں کا امتحان دیا تھا اور اس مسئلے میں انھیں کچھ مواد کی ضرورت تھی۔ چغتائی صاحب کے پاس مطلوبہ مواد موجود تھا لیکن وہ گلزار صاحب کو نو عمر سمجھ کر ٹال دیتے تھے۔ گلزار صاحب نے ایک دن مجھ سے گلے کیا تو میں نے اسے ایک داؤ سکھایا۔ اگلے روز گلزار صاحب چغتائی مرحوم کے پاس گئے اور ان سے مدد چاہی۔ انھوں نے حسب معمول انھیں ٹالنا چاہا تو انھوں نے کہا ”اچھا، اگر آپ میری مدد نہیں کرتے تو میں دلی اللہ خاں سے مدد کی درخواست کروں گا۔“ گلزار صاحب کا تیر نشانے پر بیٹھا۔ چغتائی مرحوم فرمانے لگے، اس کے پاس جانے کی ضرورت نہیں ہے، وہ کچھ نہیں جانتا۔ تم میرے پاس ہی آجلیا کرو، میں ہر طرح سے تمھاری کروں گا۔“ گلزار صاحب کا کام بن گیا اور ایک روز وہ میرا شکریہ ادا کرنے آئے۔

ڈاکٹر عبداللہ چغتائی نے پیرس یونیورسٹی سے ڈاکٹریٹ کی تھی۔ مرحوم فرانسسی زبان سے بھی واقف تھے۔ ۱۹۵۵ء کے لگ بھگ پاکستان میں حکمہ آثار قدیمہ کے سربراہ ایک فرخ نوجوان تھے جن کا نام موسیو اوپیل تھا۔ میں نے ایک تقریب میں انھیں فرانسسی زبان میں گفتگو کرتے ہوئے دیکھا تھا۔ پیرس میں قیام کی وجہ سے ”موسیو“ ان کا تکیہ کلام بن گیا تھا۔ مرحوم جب بھی مجھ سے بات کرتے تو بار بار موسیو کہہ کر مجھے مخاطب کرتے۔ میں بھی از رہ تفنن ان کو اسی لقب سے مخاطب کیا کرتا تھا۔

میرے مخلص دوست اور ہم جماعت پروفیسر بشیر احمد طاہری گورنمنٹ ڈگری کالج بھنبر کے پرنسپل تھے۔ وہ ہر سال اپنے کالج میں یوم اقبال منایا کرتے تھے۔

اس موقع پر وہ اسپیشل ونگین لے کر آتے اور لاہور سے متعدد اسکالرز کو سنبھالے جاتے۔ ایک بار ڈاکٹر برہان احمد فاروقی، مولانا عبداللہ قریشی، سید نذیر نیازی، ڈاکٹر سید محمد علی، ڈاکٹر عبداللہ چغتائی اور راقم الحروف شریک سفر تھے۔ جب ہماری ونگین کانٹونچی سے آگے بڑھی تو چغتائی صاحب بار بار مجھ سے پوچھتے، ”موسیو ایساں سادھو کی نام کی ایک بستی ہوا کرتی تھی وہ کب آئے گی؟“ وہ بار بار یہی فقرہ دہراتے یہاں تک کہ تمام ساتھی ہنسنے لگے اور پھر موصوف خود بھی ہنسنے پڑے۔ مولانا عبداللہ قریشی ہر تھوڑے وقفے کے بعد مجھ سے پوچھتے، ”کیوں بھئی ابھی سادھو کی نہیں آیا؟“ چغتائی صاحب بھی اس تکرار سے محفوظ ہوتے رہے۔

ڈاکٹر صاحب آزادی کے بعد کسی مستشرق کے ساتھ بذریعہ کار بھارت تشریف لے گئے۔ انھوں نے جالندھر سے ہوشیار پور، روپڑ اور انبالہ کا راستہ اختیار کیا۔ میں نے ان سے ہوشیار پور سے لے کر سرہند تک کے علاقے کی تعریف کئی بار سنی ہے۔ اس راہ میں انھوں نے پرانے مقبروں اور مسجدوں کے آثار دیکھے، جن کا ذکر بڑی تفصیل کے ساتھ کیا کرتے تھے۔

ایک دن چغتائی صاحب مجھ سے کہنے لگے کہ جب علامہ اقبال کی میت قبر میں اتاری گئی تو ان کے ہرادر بزرگ عبدالرحمن چغتائی قبر میں اترے اور انھوں نے علامہ مرحوم کا آخری دیدار کیا۔ عبدالرحمن کہا کرتے تھے کہ علامہ صاحب کا آخری دیدار کرنے کی سعادت ان کے حصے میں آئی ہے۔

ایک روز چغتائی صاحب مجھ سے کہنے لگے کہ وہ برٹش میوزیم میں مطالعہ میں معروف تھے کہ میوزیم کا ایک ذمہ دار افسران کے پاس آیا اور ان سے کہنے لگا کہ وہ یہ معلوم کرنا چاہتا ہے کہ بنو امیہ کے چھٹے کارنگ کیا تھا؟ چغتائی صاحب اس وقت تو کوئی جواب نہ دے سکے لیکن چند منٹ بعد انھوں نے

مارچ ۱۹۸۵ء

۴۳

وہی کتاب اٹھائی تو اس میں اس جھنڈے کی تصویر موجود تھی۔ موصوف فوراً وہ کتاب لے کر اس افسر کے پاس گئے۔ اس نے فوراً پانچ پونڈ کا ایک نوٹ ان کی خدمت میں پیش کیا۔

چغتائی صاحب کے بڑے صاحبزادے عبدالرؤف نے راقم الحروف کو بتایا کہ چغتائی صاحب کی کردار سازی میں ان کی اہلیہ مرحومہ کا بڑا ہاتھ تھا۔ جس وقت ان کی شادی ہوئی اس وقت وہ اندر میرٹک تھے۔ میرٹک کا امتحان شادی کے بعد پاس کیا اور پھر پی ایچ ڈی تک تعلیم پائی۔ لوگ عموماً شادی کے بعد تعلیم ترک کر دیتے ہیں لیکن یہاں معاملہ اس کے برعکس تھا۔

چغتائی صاحب کی وفات سے چند ماہ قبل انیامیری شمل لاہور آئیں اور انھوں نے مجائب گھر سے ملحقہ آڈیٹوریم میں مسلمانوں کے فن تعمیر کے بارے میں لیکچر دیا۔ چغتائی صاحب بڑھا پے اور نقابہت کے باوجود وہاں پہنچے لیکن آڈیٹوریم میں جانے کی ہمت نہ ہوئی اور باہر ہی کرسی ڈال کر بیٹھ گئے۔ میری ان سے ملاقات ہوئی تو میں نے محسوس کیا کہ ان کا سر ہلنے لگا ہے اور جو اس بھی درست نہیں رہے۔ میں نے خیریت پوچھی تو سب معمول ”فضل“ کہا۔ میں نے سوال کیا کہ اب لکھنے پڑھنے کا کیا حال ہے؟ انھوں نے انھوں کے اشارے سے بتایا کہ اب کچھ نہیں کرتے۔ میں ان کی حالت پر افسوس کرتا ہوا آگے بڑھ گیا۔

چغتائی صاحب کے تین بیٹے ہیں۔ سب سے بڑا بیٹا عبدالرؤف، جو شکل و لباس میں ہوا ہوا ہے، اسٹیشنری کی دکان پر بیٹھا ہے۔ اس دکان کا آئلنگ چغتائی صاحب نے کیا تھا اور اس کا نام ”کتاب خانہ نورس“ رکھا تھا۔ کچھ عرصہ بعد اسے ”کاپی ہک شاپ“ کہنے لگے۔ میں نے وہ زمانہ بھی دیکھا ہے جب چغتائی صاحب خود اس دکان پر بیٹھا کرتے تھے۔

ان کا دوسرا فرزند عبداللہ ہے۔ انھوں نے آکسفورڈ سے بی تیسری سن میں بی اے کیا۔ ان دنوں وہ آرکینکٹ ہیں۔ ان کا تیسرا فرزند عبدالخالق فکریہ ریلوے میں چیف انجینئر ہے اور ان دنوں ڈویژنل سپرنٹنڈنٹ ہے۔

سبھی اولاد کے علاوہ ان کی تصانیف کو ہم ان کی معنوی اولاد کہہ سکتے ہیں۔ ان کی تصانیف میں سے تاج محل، مسجد وزیر خاں، بادشاہی مسجد، تاریخ اکبری لاہور، اسلامی کوزہ گری اور اسلامی مصوری، خاص طور پر قابل ذکر ہیں۔ ان کتابوں کے علاوہ ان کے صد ہا مقالے علمی اور ادبی جرائد کی فائلوں میں محفوظ ہیں۔ یہ ان کے لائق و فائق فرزندوں کی ذمہ داری ہے کہ وہ اپنے والد بزرگوار کے علمی سرمائے کو کتابی صورت میں محفوظ کر لیں۔

چغتائی صاحب کی نماز جنازہ دو بار ہوئی۔ پہلی نماز جنازہ مفتی محمد حسن اترسوی کے فرزند مولانا عبدالرحمن نے مین مارکیٹ گلبرگ کے راؤنڈ آباؤٹ میں پڑھائی۔ راقم نے بھی اس میں شرکت کی سعادت حاصل کی۔ دوسری نماز میانی صاحب کی جنازہ گاہ میں ہوئی اور اس میں ان لوگوں نے شرکت کی جو گلبرگ نہیں پہنچ سکے تھے۔

چغتائی صاحب کی قبرستان میانی صاحب قیام گاہ کی کھلیبہ کی قبر سے متصل دفن کیا گیا۔ ان کی قبر کے قرب و جوار میں تاج زریں رقم، احمد حسین مدیر شباب اردو، استاد شریف خاں ستار نواز، سید فلاح احمد، حضرت مولانا شہاب الدین صاحب، ڈاکٹر فضل الرحمن اور مولانا نور الحق جیسے مشاہیر محو خواب ابدی ہیں۔ اللہ ماغفرلہ واسمہ۔